

Mýunhen konferensiýasynda kölegesi

Howpsuzlyk Putiniň

Category: Kitapcy, Publisistika, Sözler

написано kitapcy | 26 январа, 2025

Mýunhen Howpsuzlyk konferensiýasynda Putiniň kölegesi MÝUNHEN
HOWPSUZLYK KONFERENSIÝASYNDA PUTINIŇ KÖLEGESI



Mýunhen Howpsuzlyk konferensiýasyna gatnaşanda, adamsy Aleksey Nawalnynyň aradan çykandygyny eşiden Ýuliýa Nawalnaýa «Putiniň jezalandyryljak günü ýakynda» diýdi / Fotosurat: Kai Pfaffenbach-Reuters

Mýunhende 16-njy fewralda başlan üç günlük Howpsuzlyk konferensiýasynyň juda tukat geçendigini aýtsak, öte geçdigimiz bolmaz.

Mýunheniň merkezindäki taryhy «Bayerischer Hof» otelinde geçirilen konferensiýa şeýle bir tukat, şeýle bir öli ruhly geçdi welin, şäherde elli ýurtdan döwlet ýolbaşçysynyň we daşary işler ministrleriniň gatnaşan möhüm konferensiýanyň geçenliginiň mýunhenlileriň köpüsiniň habary-da ýok.

Hiç kimsäň gyzyklanmaýan konferensiýasyny görmek üçin öýümden

turup, «Bayerischer Hof» oteliniň ýakynyna gitdim we ony daş aralykdan birnäçe gezek surata düşürdim.



Fotosurat: Esedulla Oguz / Independent Türkçe / kitapcy.ru

Oteliň töweregi o diýen bek bolmasa-da, howpsuzlyk taýýarlygy görnüpdir we oteliň önündäki esasy köçe bilen birküç sany gapdal köçede ýol hereketi ýatyrylypdyr.

Emma üýtgeşmeleri synlamaga gelen daşary ýurtly habar beriş serişdeleriniň işgärleri welin, ýok diýerlik derejede az.



Rus oppozision lideri Aleksey Nawalnynyň ölümi bütün dünýäde

uly gowur turuzyşy ýaly, Mýunhen Howpsuzlyk konferensiýasynda ýiti täsirini ýetirdi / Fotosurat: AFP

Konferensiýanyň gün tertibinde Ukraina uruşynyň we Gazadaky çaknyşyklaryň bolmagyna garaşylanam bolsa, esasy gürrüň Aleksey Nawalnynyň ölümi boldy.

Konferensiýa gatnaşan Günbatarly liderler Nawalnynyň ölümi üçin Russiýanyň döwlet ýolbaşçysy Wladimir Putini günäkärleseler-de, bu boýunça edip biljek zatlary ýok. Şonuň üçin olaryň birem Putini çünke gabap biljek anyk işiň gürrüňini edip bilenok.

Mýunhen Howpsuzlyk konferensiýasynda Putin ýok, ýöne onuň gara kölegesi hemme ýerde gaýmalaýar.

Putin yzly-yzyna äden iki ädimi bilen Günbataryň derwezesine goşa-goşadan gol atana meňzeyär.

JAN MATTI DOLLBAUM, MORVAN LALLOUET, BEN NOBLE

NAVALNY

A portrait of Alexei Navalny, a Russian opposition leader, with his arms crossed, wearing a light blue button-down shirt. The background is black.

PUTIN'S NEMESIS,
RUSSIA'S FUTURE?

kitapcy.ru

Bularyň birinjisi, Ukrainanyň Awdiwka posýologyndan çekilmegi we rus goşun bölümleriniň posýologyň merkezine rus baýdagyny dikmegi. Ikinjisi bolsa, Günbataryň umyt bildiren Nawalnysynyň duýdansyz ölümi.

Putiniň dürbüsinden başga bir üstünlik bolsa, iki ýyllyk Ukraina uruşyndan soň Günbataryň Kiýewe berýän goldawynyň gutaryp soňky pellä gelmegi we Ýewropadaky birnäçe ýurduň goranmak meselesinde öz aladalary bilen garabaşyna gaý bolmagy.

Putini begendiren ýene bir üýtgeşme bolsa, öňki amerikan prezidenti we prezidentlige täzeden kandidat Trampyň soňky

çykyşlarynyň yzyndan ABŞ bilen Ýewropanyň arasyndaky gatnaşyklarda aladalandyrýan sorag alamatlarynyň peýda bolmagy.

ABŞ-nyň Prezidentiniň orunbasary Kamala Harris konferensiýanyň dowamynda bu aladalary gidermek üçin hernaçe şelaýynsyrasa-da, ýewropaly liderleriň ýüzünde görünüp duran gaýgyly nazarlaryň ýerini rahat gülümsiremeler eýeläp bilmedi.

Noýabr aýynda geçiriljek amerikan prezident saýlawlarynyň netijesi nähili bolanda-da, Ýewrobileleşigiň liderleri indiden beýläk howpsuzlyk meselesinde ABŞ-na öňküsi ýaly bil baglap bilmejekdiklerine we öz başlaryny çaramaly boljakdyklaryna düşünene meňzeýär.

**ALEXEI
NAWALNY
SCHWEIGT
NICHT!**

REDEN VOR GERICHT

DROEMER 

kitapcy.ru

Trampyň beren beýanatlary ähli liderleriň içine gurçuk düşürendigi üçin NATO-nyň hatarlary-da indi öňküsi ýaly mäkäm däl.

NATO-nyň düzümindäki birnäçe ýurt haýsydyr bir hüjüm bolan ýagdaýynda ABŞ-nyň ýa-da bir bitewilikde harby bileleşigiň özlerini goramajagyny pikir edýär. Putin bolsa, ABŞ bilen ÝB-niň arasyndaky ynamsyzlyga we munuň netijesinde ýüze çykan Ýewropadaky howatyrlanmalara ellerini owkalap keýpihon tomaşa edýär.

Ukraina uruşy uzadygysaýy Günbataryň egnindäki ýük şonça agralýar. Günbataryň ýüki agralsa-da, Russiýanyň bähbidine. Gymmatlap barýan energetika nyrlary we ykdysady taýdan kiçelme ýaly problemalaryň garşysynda ÝB ýurtlarynyň has uzak wagtlap öz jemgyýetçilikleriniň basyşyna-da döz gelip biljegi gümana.

Şonsuzam demonstrasiýalara o diýen öwrenişikli däl Germaniýa eýýäm birnäçe aý bäri iş taşlaýyşlary we daýhan demonstrasiýalary bilen kyn günleri başdan geçirýär.



Ukrainanyň döwlet ýolbaşçysy Wladimir Zelenskiý Mýunhen Howpsuzlyk konferensiýasynda frontdaky ýagdaýyň eýmençligini düşündirjek bolup hernäçe şelaýyn dil dökse-de, Günbatarly liderleriň biri-de: «Alada etme, seni ýeke goýmarys» diýen ýaly göwünlik beriji sözlerden başga Kiyewi ynjaldyp biljek anyk zat aýdanok.

Ukraina Ýewropanyň arkasynda götermesi kyn ýüke öwrüldi. Bu ýüki Ýewropanyň arkasyna uran Ak Tam hem Ýewropany ýarpy ýolda taşlajaga meňzeýär.

Urusyň dowam etmegi ÝB-ni ykdysady we syýasy taýdan gowşatjakdygy üçin hem-ä Russiýanyň, hemem ABŞ-nyň bähbidine.

Rus howpy dowam etse, Ýewropa özüni goramak üçin ABŞ-dan «F-35» bilen birlikde milliardlarça dollarlyk iň soňky ýaraglary we ok-däri serişdelerini almaga mejbur bolar.

Uruşyň dowam etmegi Ýewropany ykdysady taýdan pese düşürjekdigi üçin Russiýanyňam, ABŞ-nyňam peýdasyna bolar. Şeýdibem iki at (ABŞ bilen Russiýa) depişende, arasynda ölen eşek (ÝB) bolar.

Ýagdaý şeýle bolýan bolsa, geçen gezekki makalamda-da aýdysym ýaly, Ukrainanyň Günbatar bilen Russiýamyň arasynda bitarap sebit bolup galmagy babatda ylalaşyga gelmeli.

Putiniň amerikan žurnalisti Taker Karlsona beren soňky reportažynda-da aýdysy ýaly, Russiýa şeýle ylalaşygy baglaşmaga taýýara meňzeýär.

Diýmek, «Zyýanyň ýarpysyndan gaýtmagam peýda» sözüne eýerip, haýdan-haý Putin bilen el gysyşjak bolmaly.

Esedullah OGUZ,

Germaniýaly türkmen žurnalisti.

Ýekşenbe, 18.02.2024 ý. Publisistika